

بِسْمِ اللّٰهِ - طَامِدًا وَمُضَلًّیًا

مولانا سید محبوب حسن واسطی

## وحی کیا ہے؟

درج ذیل مضمون ان نکات کی روشنی میں لکھا گیا ہے!
۱..... ”وحی“ کیا ہے؟ لفظ ”وحی“ کی لغوی تحقیق و اصطلاحی معنی
۲..... وحی کی حقیقت، وحی الہام اور اللقاء کا فرق
۳..... وحی کی ضرورت و اہمیت
۴..... وحی کی مختلف اقسام
۵..... نزول وحی کی مختلف کیفیات

### لغوی تحقیق

لفظ ”وحی“ اسم ہے اور فعل وحی یعنی (باب ضرب یضرب) سے نکلا ہے۔ اس کا مصدر تین طرح آتا ہے۔ وَحِیًا، وَحِیًّی، اور وَحِیًا، جبکہ أَوْحِیَ، وَحَّیَ اور تَوَاحَّیَ کے مصادر بالترتیب ایحاء، توحیۃ اور تَوَاحُّیًا آتے ہیں۔ اس کا اسم فاعل الواحی ہے جس کی جمع واحون یا وُحَاةُ آتی ہے۔ جبکہ الْوَحَاةُ صوت یا آواز کو کہتے ہیں۔ اس کا اسم مفعول الْمَوْحُی ہے۔

لغوی اعتبار سے لفظ ”وحی“ درج ذیل معانی میں استعمال ہوتا ہے۔ ۱۔ اِشَارَالِیہ : اُس کی طرف اشارہ کیا۔ سورۃ مریم آیت ۱۱، میں حضرت زکریا علیہ السلام نے اپنی قوم کو بذریعہ اشارہ صبح و شام خدا کی پاکی بیان کرنے کے لئے لفظ فَاَوْحِیَ الَیْہِم کے ذریعے جو حکم دیا تھا وہ اسی معنی

میں استعمال ہوا ہے۔ ۲۔ اُرسل الیہ رسولاً: اُس کی طرف قاصد یا رسول بھیجا۔ ۳۔ وحی الیہ کلاماً ای کلمہ سرّاً و کلمۃ بما یخفیہ عن غیرہ: اُس نے چپکے چپکے باتیں کیں کہ دوسرا نہ سُن پائے، رمز و اشارہ کی گفتگو یا گفتگو بذریعہ بحرِ صوت، ۴۔ وحی اللہ فی قلبہ کذا ای اَلْهَمَهُ اَيَّاهُ: اللہ پاک نے اُس کے دل میں بات ڈال دی یعنی اُسے الہام کیا، ۵۔ وحی الکتاب ای کتبہ کتاباً: اُس نے کتابا وحی کی یعنی لکھا، کتاب، مکتوب، تحریری پیغام۔ ۶۔ کل ما اَلْقَيْتُهُ الی غیرک لِیُعَلِّمَکَ ہر وہ چیز جو تعلیمی غرض سے تو کسی کے خیال میں ڈال دے۔ ۷۔ اوحی اٰی بَعَثَهُ اوحی کے معنی اُسے بھیجا۔ ۸۔ وحی الذبیحۃ ای ذبحہ بُسرعۃ: اُس نے جانور کو سرعت کے ساتھ ذبح کیا۔ ۹۔ عَجَلَهُ وَاَسْرَعَهُ: اُس نے اپنے عمل میں عجلت کا مظاہرہ کیا۔ چنانچہ عربی محاورے میں کہا جاتا ہے۔ (الف) موت وحی: جلدی کی موت۔ (ب) وحی الدواء الموت ای عَجَلَهُ: دوا یا انجکشن نے جلد موت طاری کر دی۔ (ج) کہا جاتا ہے الوحی الوحی یا کہا جاتا ہے الوحاک الوحاکتھی کے معنی ہوتے ہیں البیدار البیدار: جلدی کرو جلدی۔ (د) کہا جاتا ہے القتل بالسیف اوحی ای اَسْرَعُ: قتل بذریعہ تلوار زیا دہ سرعت کا قتل ہے۔ (۱)

حضرت علامہ ابن حجر عسقلانی ارشاد فرماتے ہیں۔ (۲)

وَالوَحیُّ لُغۃً اِلَّا عِلَامٌ فِی خِیْفَءٍ وَالوَحیُّ اِیضاً الْکِتَابَةُ  
وَالْمِکْتُوبُ وَالْبَعَثُ وَالْاِیْهَامُ وَالْاِمْرُ وَالْاِیْمَاءُ  
وَالاِیْشَارَةُ وَالنَّصُویتُ شِیْئاً بَعْدَ شَیْءٍ وَقِیْلَ اَصْلُهُ  
التَّفْهِیْمُ وَکُلُّ مَا دَلَّتْ بِهٖ مِنْ کَلَامٍ اَوْ کِتَابَةٍ اَوْ رِسَالَةٍ  
اَوْ اِیْشَارَةٍ فَهُوَ وَحیٌّ (۳)

لفوی اعتبار سے ”وحی“ بمعنی پس پردہ خبر دنیا یعنی مخفی و رمزیہ گفتگو، نیز وحی بمعنی لکھنا، لکھا ہوا یعنی مکتوب، بھیجنا، دل میں بات ڈالنا یعنی الہام، حکم کرنا، اشارہ کرنا، وقتاً فوقتاً کچھ وقفے و تانخیر سے آواز دینا

بھی آتا ہے۔ بعض حضرات کا خیال ہے کہ وحی کی اصل تفہیم یعنی سمجھانا ہے اور ہر وہ چیز جو سمجھانے میں مدد دے مثلاً گفتگو، تحریر، پیغام بذریعہ قاصد یا اشارہ یہ سب لغتہً وحی ہے۔

## قرآنی استعمال

قرآن کریم نے لفظ ”وحی“ کو اُس کے جامع معانی میں استعمال کرتے ہوئے فرمایا!  
وَمَا يَنْطِقُ عَنِ الْهَوَىٰ ۗ اِنْ هُوَ اِلَّا وَحْيٌ يُوحَىٰ ۙ (۴)  
اور نہ آپ اپنی خواہش نفسانی سے باتیں بناتے ہیں، ان کا ارشاد وحی ہے جو ان پر بھیجی جاتی ہے۔

یعنی خواہ وہ الفاظ کی بھی وحی ہو (قرآن کریم) یا صرف معانی کی ہو (سنت) اور خواہ وہ وحی جزئی ہو (کسی خاص واقعہ سے متعلق) یا اُس میں کوئی قاعدہ کلیہ بیان ہو۔ (جس سے بعد میں اجتہاد و شرعی احکام کا استنباط ممکن ہو) وہ خدا ہی کی طرف سے ہے اور ہمارے پیغمبر خدا کی طرف غلط بات منسوب نہیں کرتے قرآن کریم میں دوسری جگہ لفظ ”وحی“ استعمال کرتے ہوئے فرمایا!

قُلْ اِنَّمَا اَنْذَرُكُمْ بِالْوَحْيِ ۗ (۵)

آپ کہہ دیجئے کہ میں تو صرف وحی کے ذریعے تم کو ڈراتا ہوں  
مصدر وحیاً قرآن کریم میں اس طرح استعمال ہوا ہے۔

وَمَا كَانَ لِنَبِيٍّ اَنْ يَّكَلِمَهُ اللّٰهُ اِلَّا وَحْيًا اَوْ مِنْ وَّرَآءِ حِجَابٍ اَوْ يُرْسِلَ رَسُوْلًا فَيُؤْوِحِيْ بِاٰذِنِهٖ مَا يَشَآءُ ۗ ط اِنَّهٗ عَلِيْمٌ حَكِيْمٌ (۶)

اور کسی بشر کی (حالت موجودہ میں) یہ شان نہیں کہ اللہ تعالیٰ اُس سے کلام فرما دے مگر (تین طریقہ سے) یا تو الہام سے، یا حجاب کے باہر سے یا کسی فرشتے کو بھیج دے کہ وہ خدا کے حکم سے جو خدا کو منظور ہوتا ہے پیغام پہنچا دیتا ہے۔ وہ بڑا عالیشان بڑی حکمت والا ہے۔

آیت میں وحی کے تین طریقے بتائے۔ بذریعہ الہام، بذریعہ پس پردہ گفتگو، بذریعہ فرشتہ۔

فعل أوحى يُوحى قرآن کریم میں دو طرح استعمال ہوا ہے۔ (الف) ذی رُوح (جاندار خواہ انسان ہو یا غیر انسان) کی طرف وحی کا ذکر ہو تو لفظ الہی کے ساتھ، (ب) غیر ذی رُوح (غیر جاندار) کی طرف وحی ہو تو لفظ ”فی“ یا حرف ”ل“ کے ساتھ۔ ذی رُوح کی طرف وحی کی لفظ الہی کے ساتھ استعمال کی چار درج ذیل مثالیں ہیں۔

۱۔ حضرت موسیٰ علیہ السلام کی والدہ ”یوکابد“ کی طرف وحی (الہام) کا ذکر لفظ الہی کے ساتھ، اس کی قدرے تفصیل یہ ہے کہ فرعون نے ایک بھیجا تک خواب دیکھا تھا۔ (۷) جس کی تعبیر اسے نبویوں اور کاہنوں نے یہ بتائی تھی کہ ایک اسرائیلی لڑکے کے ہاتھ سے تیری حکومت کو زوال ہوگا چنانچہ اُس نے اپنی پوری مملکت میں منادی کرا دی کہ جس اسرائیلی عورت کے یہاں بھی لڑکا پیدا ہو اُسے قتل کر دیا جائے اور تفتیش کے لئے پورے ملک میں جاسوس چھوڑ دیئے۔ حضرت موسیٰ علیہ السلام کی والدہ ”یوکابد“ ان کی پیدائش پر سخت پریشان ہو گئیں کہ اب اُن کے نومولود بیٹے (موسیٰ) کی جان کس طرح بچائی جائے تو اللہ تعالیٰ نے اُن کے دل میں القاء کیا کہ وہ ایک صندوق لیں۔ اُس پر رال وروٹن کی پالش Polish کریں کہ پانی اندر نہ جاسکے۔ اُس میں اس بچے کو محفوظ کر کے دریائے نیل کے بہاؤ پر چھوڑ دیں۔ (۸)

قرآنی آیت کی رو سے حضرت موسیٰ علیہ السلام کی والدہ کو مخفی تلقین کی گئی اور اطمینان دلایا گیا کہ بچہ محفوظ رہے گا وہ انہیں دوبارہ واپس مل جائے گا اور ہم اُسے پیغمبر بنا لیں گے۔ چنانچہ قرآن کریم میں ارشاد فرمایا!

وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ ۖ فَإِذَا حِفْظٌ عَلَيْهِ  
فَأَلْقِيهِ فِي الْيَمِّ وَلَا تَخَافِي وَلَا تَحْزَنِي ۗ إِنَّا رَآدُوهُ  
إِلَيْكَ وَجَاعِلُوهُ مِنَ الْمُرْسَلِينَ ۝ (۹)

ہم نے موسیٰ کی والدہ کو الہام کیا کہ تم ان کو دودھ پلاؤ پھر جب تم کو ان کی نسبت (جاسوسوں کے مطلع ہونے کا)۔ اندیشہ ہو تو (بے خوف

وخطر) ان کو دریا (نیل) میں ڈال دینا اور نتو (غرق سے) اندیشہ کرنا اور نہ (مفارقت پر) غم کرنا (کیونکہ) ہم ضرور ان کو تمہارے ہی پاس واپس پہنچا دیں گے اور (پھر اپنے وقت پر) ان کو پیغمبر بنا دیں گے۔

۲۔ شیاطین کی اپنے دوستوں (بد معاشوں، بد کرداروں) کی طرف وحی کا ذکر لفظ الی کے ساتھ۔ یعنی شیطان کا بد کرداروں اور فاسقوں کے دل میں وسوسے ڈالنا اور شکوک و شبہات پیدا کرنا اور دین کے بارے میں اعتراضات گھڑنا تاکہ اُس کے بد کردار دوست دینداروں سے جھگڑیں۔ چنانچہ قرآن کریم میں ارشاد فرمایا!

وَإِنَّ الشَّيَاطِينَ لَيُوحُونَ إِلَىٰ أَوْلِيَٰئِهِمْ لِيُجَادُوا كُوٰفِرَكُمْ ۚ  
وَإِن أَعْطٰتُمُوهُم اِنۡكُمۡ لَمۡ شٰۤىۡرٍ مَّكُوۡنٌ ۝ (۱۰)

اور یقیناً شیاطین اپنے دوستوں کو تعلیم کر رہے ہیں تاکہ یہ تم سے (بیکار) جھگڑا کریں اور اگر (خدا نخواستہ) تم ان لوگوں کی اطاعت (عقائد و اعمال میں) کرنے لگو تو تم مشرک ہو جاؤ۔

۳۔ حضرت موسیٰ علیہ السلام کے حواریوں (مددگاروں) کی طرف وحی (لطیف و مخفی اشارہ) لفظ الی کے ساتھ قرآن کریم میں ارشاد فرمایا!

وَإِذْ أَوْحٰیۡتۡ اِلَیۡ الْحَوٰرِیِّۡنَ اَنۡ اٰمِنُوۡا بِہِۡ وَبِوَسُوۡلِہِۡ ۚ  
فَاٰمَنُوۡا اٰمَنًا وَاَشۡہَدُۡ بِاَنۡنَا مُسۡلِمُوۡنٌ ۝ (۱۱)

اور جب میں نے حواریوں کی طرف وحی بھیجی (انہیں مخفی اشارہ دیا) کہ تم مجھ پر اور میرے رسول پر ایمان لاؤ۔ انہوں نے کہا ہم ایمان لائے اور آپ گواہ رہیے کہ ہم پورے فرمانبردار ہیں۔

۴۔ شہد کی کبھی کی طرف اللہ کی وحی (یعنی اُس کی فطری تعلیم: قدرت نے اُس کی فطرت میں یہ رکھ دیا کہ وہ درختوں وغیرہ پر اپنا شہد کلمہ بتائے) لفظ الی کے ساتھ قرآن کریم میں ہے!

وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا  
مِنَ الشَّجَرِ وَمِمَّا يُغْرِشُونَ ﴿١٢﴾

اور آپ کے رب نے شہد کی مکھی کی طرف وحی بھیجی (پس اُس کی  
فطرت میں یہ بات ڈال دی) کہ تو پہاڑوں میں گھر بنائے اور  
درختوں میں (بھی) اور لوگ جو عمارتیں بناتے ہیں اُن میں۔

یہ مذکورہ چاروں مثالیں ایسی تھیں جہاں جانداروں کی طرف وحی بھیجے جانے کا ذکر تھا  
خواہ وہ انسان ہوں جیسے حضرت موسیٰ علیہ السلام کی والدہ یا اُن کے حواری اور خواہ غیر انسان جیسے  
شیاطین الجن یا جانور جیسے شہد کی مکھی۔ اور اب قرآن کریم سے دو ایسی مثالیں جہاں غیر جاندار  
(غیر ذی روح) کی طرف لفظ ”فی“ یا حرف ”ل“ کے ساتھ وحی کا ذکر ہے۔

۱- وَأَوْحَىٰ فِي سَمَاءِ أَمْوَاهَا ط (۱۳)

(سات آسمان بنا دیئے) اور ہر آسمان میں اُس کے کام کی وحی کر  
دی (یعنی اُس کے مناسب حکم فرشتوں کو بھیج دیا)

۲- يَوْمَ مَبِيذٍ تُحَدِّثُ أَخْبَارَهَا ﴿١٤﴾ بِأَنَّ رَبَّكَ أَوْحَىٰ  
لَهَا ط (۱۴)

اُس روز (قیامت میں) زمین اپنی سب (اچھی بُری) خبریں بیان  
کرنے لگے گی اس سبب سے کہ آپ کے رب نے اُسے اس کی وحی  
کر دی (یعنی اُس دن اللہ پاک کا زمین کو یہی حکم ہوگا)۔

### وحی کے اصطلاحی معنی

لغوی طور پر اتنے کثیر معانی رکھنے کے باوجود لفظ ”وحی“ جب کسی نبی یا رسول کی طرف  
نسبت کر کے بولا جائے تو پھر اُس کے مخصوص شرعی معنی ہوتے ہیں۔ یعنی!

هُوَ كَلَامُ اللَّهِ الْمُنَزَّلُ عَلَى نَبِيٍّ مِنْ أَنْبِيَاءِ ه عَلَيْهِمُ  
السَّلَامُ (۱۵)

وحی اللہ پاک کا ایسا کلام ہے جو انبیاء و رسل میں سے کسی بھی نبی یا رسول پر اللہ کی طرف سے نازل ہو۔

امام حدیث حضرت علامہ ابن حجر عسقلانیؒ وحی کے اصطلاحی معنی کے متعلق ارشاد فرماتے

ہیں!

وَشَرَعًا أَلَا عِلْمًا بِالشَّرْعِ ، وَقَدْ يُطَلَّقُ الْوَحْيُ وَبِرَادِ بِهِ  
اسْمُ الْمَفْعُولِ أَيْ الْمَوْحَى وَهُوَ كَلَامُ اللَّهِ الْمُنَزَّلِ  
عَلَى النَّبِيِّ صَلَّى اللَّهُ عَلَيْهِ وَسَلَّمَ (۱۶)

اور شرعی اصطلاح میں ”وحی“ شرعی حکم بتانے کو کہتے ہیں اور کبھی لفظ  
وحی بول کر اُس کا اسم مفعول مراد لیا جاتا ہے یعنی موحی (جو وحی کی  
گئی) اور وہ اللہ کا کلام ہے جو حضور صلی اللہ علیہ وسلم پر وحی کیا گیا۔

بندگانِ خدا کی ہدایت و رہنمائی کے لئے وقتاً فوقتاً انبیاء و رسل پر اللہ پاک کی طرف  
سے خصوصی احکامات، صحیفے اور کتب (مثلاً توراہ، زبور، انجیل، قرآن، حضرات ابراہیم و موسیٰ کے  
صحیفے یا دیگر انبیاء علیہم السلام پر نازل شدہ احکام و فرامین) نازل ہوتی رہی ہیں جن کا جانجا قرآنی  
آیات و احادیث میں ذکر ہے۔ اصطلاحاً یہی احکامات صحیفے و کتب وحی کہلاتے ہیں قرآن کریم میں  
ارشاد باری ہے۔

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ  
بَعْدِهِ ؕ وَأَوْحَيْنَا إِلَى إِبْرَاهِيمَ وَإِسْمَاعِيلَ وَإِسْحَاقَ  
وَيَعْقُوبَ وَالْأَسْبَاطِ وَعِيسَى وَأَيُّوبَ وَيُونُسَ وَهَارُونَ  
وَسُلَيْمَانَ ؕ وَاتَّبَعْنَا دَاوُدَ زَبُورًا ۝ (۱۷)

ہم نے آپ کے پاس وحی بھیجی ہے جیسے نوح کے پاس بھیجی تھی اور  
اُن کے بعد اور پیغمبروں کے پاس اور ہم نے ابراہیم، اسمعیل اور  
اسحاق اور یعقوب اور اولاد یعقوب اور عیسیٰ اور ایوب اور یونس اور

ہارون اور سلیمان کے پاس وحی بھیجی تھی اور ہم نے واؤڈ کو زبور دی تھی۔

یعنی آج کے کفار اُس وحی محمدی پر متعجب نہ ہوں۔ اپنی مخلوق کی ہدایت کے لئے پیغمبروں پر وحی بھیجنا ہمارا ہمیشہ سے طریقہ رہا ہے۔

آیت میں حضرت نوح علیہ السلام سے وحی کا ذکر شاید اس لئے شروع ہوا کہ اس سے پیشتر حضرت آدم علیہ السلام کے وقت سے جو وحی شروع ہوئی وہ اپنی ابتدائی حالت میں تھی اور مخلوق خدا کو سمجھانے کی ایک نرم سی کوشش جس پر شدید مواخذہ نہ تھا جبکہ حضرت نوح علیہ السلام کے زمانہ سے جب احکام خداوندی قدرے واضح اور ذہن نشین ہو گئے تو وحی کی مخالفت و سرکشی پر طوفان نوح جیسا شدید مواخذہ شروع ہوا۔ یا پھر جیسا کہ بعض مفسرین و شارحین حدیث نے لکھا کہ حضرت نوح علیہ السلام سے پیشتر وحی ربانی امور تکوینیہ سے متعلق تھی اور اُس میں حلال و حرام کے اتنے زیادہ احکام نہ تھے جبکہ حضرت نوح علیہ السلام کے دور میں کفر کا فی عام ہو چکا تھا اور اب اُس کا ابطال اور اُس پر عقاب ضروری ہو گیا تھا۔ اس لئے یہاں آیت میں وحی الہی کے ذکر کی ابتدا حضرت نوح علیہ السلام کے نسبتاً زیادہ اہم تشریحی دور سے ہوئی۔

امام اصر حضرت مولانا انور شاہ کشمیری کے درس بخاری کے دوران اُن کے لائق شاگرد حضرت مولانا بدر عالم میرٹھی مہاجر مدنی (۱۸) نے اُن کی جو تقاریر قلمبند کیں اور جو بعد میں ایک کتاب کی شکل میں مصر سے طبع ہوئیں اُس میں اس آیت کے بارے میں حضرت امام اصر کا رجحان اسی طرف معلوم ہوتا ہے چنانچہ وہ ارشاد فرماتے ہیں!

وَإِنَّمَا خُصَّ نُوحًا بِالدُّكْرِ وَكَمْ يَدْكُرُ آدَمَ مَخْلِيهِ السَّلَامَ  
لِأَنَّ الْوَحْيَ قَبْلَهُ كَانَ فِي الْأُمُورِ التَّكْوِينِيَّةِ وَلَمْ يَكُنْ  
فِيهِ كَثِيرٌ مِنْ أَحْكَامِ الْحَلَالِ وَالْحَرَامِ ..... ثُمَّ تَغَيَّرَتْ  
شَاكِلَتُهُ مِنْ زَمَنِ نُوحٍ فَانزَلَتْ الْأَحْكَامَ وَالشَّرَائِعَ .....  
فهو آدم الثاني ومنه نشر العالم من بعد لفة (۱۹)



(آیت مذکورہ میں) حضرت نوح علیہ السلام کا خصوصی طور پر ذکر کیا (یعنی وحی کے ذکر میں ابتداء اُن کے ذکر سے کی) اور حضرت آدم علیہ السلام کا ذکر نہ کیا اس لئے کہ وحی حضرت نوح علیہ السلام سے پیشتر اُمور تکوینیہ کے بارے میں ہوا کرتی تھی اور وحی میں حلال و حرام کے احکام زیادہ نہ ہوتے تھے جیسا کہ حضرت شاہ ولی اللہ محدث دہلوی نے ”رسالہ تاویل الحدیث“ میں بیان فرمایا ہے اور حضرت شاہ عبدالعزیز محدث دہلوی نے فرمایا کہ جب حضرت آدم علیہ السلام جنت سے زمین پر اتارے گئے تو انہیں زراعت کے لئے بیج

e

d s

دینے گئے اور آپ کے اکثر احکام اسی سلسلے کے تھے۔ پھر حضرت نوح علیہ السلام کے زمانہ سے صورت حال تبدیل ہوگئی تو احکام و شرائع کا نزول ہوا۔ جیسا کہ تقاسیر سے معلوم ہوتا ہے کہ (حضرت آدم کے بیٹے) قابیل کی چھٹی پشت میں کفر ظاہر ہوا اور سب سے پہلے رسول جنہیں اللہ تعالیٰ نے کفر منانے کے لئے بھیجا وہ حضرت نوح علیہ السلام تھے اور آپ سے پہلے کفر نہ تھا اور اسی لئے آپ کا لقب نبی اللہ ہوا کیونکہ وہ پہلے نبی تھے جو کفر منانے کے لئے بھیجے گئے اور اب تمام دنیا انہی کی نسل سے ہے پس وہ ”آدم ثانی“ تھے اور مکمل تباہی کے بعد دنیا انہی سے پھیلی۔

امام قرطبی نے حضرت ابو ذر غفاریؓ سے روایت کی کہ حضور صلی اللہ علیہ وسلم نے ارشاد فرمایا کہ اللہ پاک نے ایک لاکھ ۲۲ ہزار انبیاء بھیجے جن میں ۳۱۳ صاحب شریعت رسول تھے۔ (۲۰) ان انبیاء و رسل کو اللہ پاک کی طرف سے جو احکامات، کتابیں یا صحیفے ملتے رہے اور مخلوق کی اصلاح احوال کے لئے اُن پر اللہ پاک کا جو کلام نازل ہوتا رہا وہ سب شرعی اصطلاح میں وحی ہے۔

## وحی کی حقیقت

اللہ پاک نے جس طرح سات زمین و سات آسمان پیدا فرمائے جس کا قرآن کریم میں متعدد جگہ ذکر ہے اسی طرح انسانی تخلیق میں بھی سات درجے رکھے اور سات انسانی غذاؤں کا ذکر فرمایا۔ انسانی تخلیق کے سات مراحل و درجات کا ذکر سورۃ المؤمنون، آیت ۱۴ تا ۱۲ میں اس طرح آیا ہے۔ ۱- سُلَلَةٌ مِنْ طِينٍ: مٹی کا خلاصہ یعنی غذا، ۲- نُطْفَةٌ فِي قَرَارٍ مَكِينٍ: ایک محفوظ مقام یعنی ”رحم مادر“ میں ایک معینہ مدت تک پانی کی بوند یعنی نطفے کا رہنا، ۳- عَلَقَةٌ: اُس نطفے کا جما ہوا خون یا خون کا لوتھڑا بن جانا، ۴- مُضْغَةٌ: اُس خون کے لوتھڑے کا گوشت کی بوٹی بن جانا۔ ۵- عِظَامًا: گوشت کی بوٹی کے بعض اجزاء پر ہڈیوں کی تخلیق ہونا، ۶- فَكْسُونَا الْعِظَامِ لِحْمًا: ان ہڈیوں کے ڈھکنے کے لئے اُن پر گوشت کی تخلیق، ۷- ثُمَّ انشأناہ خلقا آخر: رحم مادر میں بچہ میں روح کا پھونکا جانا۔ ایک جامد و بے جان و ناپاک پانی کی بوند کیسی خوبصورت انسانی شکل اختیار کر گئی۔

### فتبارک اللہ احسن الخالقین

سو کیسی شان ہے اللہ کی جو تمام صناعوں سے بڑھ کر ہے۔

یہ تو انسانی تخلیق کے سات مراحل کی بات تھی اور اب انسانی بقاء کے لئے سات مختلف غذاؤں کا ذکر۔ رحم مادر میں تو انسان اندرونی غذا حاصل کر رہا تھا۔ ماں کے رحم سے اب دنیا میں آیا تو خارجی غذا کی ضرورت ہوئی۔ قرآن کریم نے اُس کے لئے سات بے پیر و بی غذاؤں کا بیان بھی فرمایا۔ ۸۰- سورۃ عبس، آیات ۲۷ تا ۳۱، میں اُس کی تفصیل اس طرح بیان فرمائی۔

۱- حَبًّا: غلہ، ۲- وَعِنبًا: اور انگور، ۳- وَقَضْبًا: اور ترکاری،

۴- وَزَيْتُونًا: اور زیتون، ۵- وَنَخْلًا: اور کھجور، ۶- وَحَمَلًا

غلبًا: اور گنجان باغ، ۷- وَفَاكِهِةً: اور میوے اور آخر میں ان

ساتوں غذاؤں کے متعلق فرمایا! مَشَاعًا لَكُمْ: یہ تمہارے فائدے

کے لئے ہیں۔

انسان کی تخلیق ہوئی۔ انسانی حیات کے بقاء کا بیرونی غذا کے ذریعہ انتظام ہوا لیکن انسان کو تو قدم قدم پر ہدایت و روشنی کی بھی ضرورت ہے۔ اس رہنمائی و روشنی کے بغیر نہ وہ اپنی غذا حاصل کر سکتا ہے اور نہ زندگی کے دیگر مشکل مراحل میں آگے قدم بڑھا سکتا ہے تو خالق کائنات نے ہر قدم پر اس کو یہ رہنمائی و روشنی بھی فراہم کی۔ ابھی بچہ پیدا ہوا ہے ماں کے پیٹ سے اس دنیا میں آیا ہے کہ اُسے سکھا دیا کہ وہ ماں کے سینے سے دودھ چوس کر اس طرح اپنی غذا حاصل کرے۔ اُس کی فطرت میں یہ بات ڈال دی کہ پیدا ہوتے ہی چوستا شروع کر دے۔ ذرا بڑا ہوا تو جہاں رنگ و بو کے گرم و سرد سے واقف ہوا۔ چیزوں کو چھوا تو پتہ چلا یہ گرم ہے یہ سرد، اس سے بچتا ہے۔ اس سے نہیں۔ ناک سے سونگھا تو خوشبو و بدبو کی تمیز ہوئی۔ زبان سے چکھا تو تلخ و شیریں، خوش ذائقہ و بد ذائقہ کا اندازہ ہوا۔ آوازوں کو سنا تو سُرِ بلی اور غیر سُرِ بلی آواز کو پہچانا۔ مختلف مناظر دیکھے تو خوشنما و بد نما اور حسین اور کرہیہ النظر کے فرق کو سمجھا، اس طرح اب بذریعہ ”حواس“ قدرت نے اُس کی وہ رہنمائی فرمائی جو پہلے بذریعہ ”وجدان“ فرمائی تھی، لیکن انسان کو زندگی کے کٹھن مراحل میں ابھی مزید ہدایت و روشنی کی ضرورت تھی کہ نقصان دہ و غیر نقصان دہ کو پہچان سکے۔ اب قدرت نے بذریعہ ”عقل“ اُس کو یہ ہدایت و روشنی فراہم کی۔ عقل نے اُسے بتایا کہ آگے گہرا گڑھا ہے۔ اگر وہ اور آگے گیا تو اس میں گر کر ہلاک ہو جائے گا۔ یہ تیز دھار تلواری ہے۔ اس پر ہاتھ رگڑے گا تو اُس کے ہاتھ سے خون جاری ہو جائے گا، یہ زہر ہے، اسے کھائے گا تو مر جائے گا۔ یہ ہدایت و رہنمائی بذریعہ ”عقل“ ہے۔

عقل بلاشبہ متعدد شعبوں میں انسان کی رہنمائی کرتی، اُسے اشرف المخلوقات بناتی اور دیگر مخلوقات سے اُسے امتیاز عطا کرتی ہے۔ لیکن زندگی کے پھر بھی کتنے ہی ایسے شعبے ہیں جن کے حل میں عقل در ماند ہو عاجز ہے۔ عقل کی ایک کمزوری یہ ہے کہ وہ رنگ، نسل، زبان، مقامی روایات و جغرافیائی حدود اور جذبات و خواہشات کی بندشوں میں جکڑی ہوئی ہے اور ایک مخصوص مقامی و گروہی انداز میں سوچتی ہے۔ اسی مقامی و گروہی سوچ کے نتیجے میں ایک قوم کا ہیر و دوسری قوم کے صاحبان عقل کی نظر میں وحشت گرد ہوتا ہے اور ایک گروہ انسانی کا ماہر صنعتکار دوسرے گروہ انسانی کی نظر میں استحصالی بازی گر اور غریبوں کا خون چوسنے والا ہوتا ہے۔ قوموں کے معاشی، سیاسی و

معاشرتی مفادات کے ٹکراؤ کے نتیجے میں ایک قوم کا محسن دوسری قوم کے عقلاء کی نظر میں ظالم و سفاک ٹھہرتا ہے اور یہ تو صرف دائرہ محسوسات سے متعلق بات تھی۔ ماوراء محسوسات کا تو عقل بالکل ہی ادراک نہیں رکھتی۔ تو سوال یہ ہے کہ اب انسان راہ ہدایت کیسے تلاش کرے۔ اپنے بعض انتہائی پیچیدہ مسائل کیسے حل کرے اور تا رکئی سے کیسے روشنی میں آئے؟

جس قدرت نے انسان کو زندگی کے ابتدائی مراحل میں بغیر ہدایت و روشنی نہ چھوڑا اور بذریعہ ”وجدان“ اور پھر بذریعہ ”نحواس“ و ”بذریعہ عقل“ ضروری معلومات فراہم کیں اب زندگی کے نسبتاً زیادہ مشکل مراحل میں اُسے کیسے بے یار و مددگار چھوڑتی۔ چنانچہ اس مرتبہ قدرت نے انسان کو ایسی مکمل ہدایت، ایسی کامل روشنی اور ایسی جامع رہبری سے نوازا کہ مرتے دم تک کسی مشکل مسئلے کے حل میں اُسے دشواری نہ پیش آئے اور یہ ہدایت بذریعہ وحی الہی تھی، یہ کامل روشنی انسان کو وحی خداوندی کی صورت میں ملی۔ یہ ایسا ذریعہ ہدایت ہے جس میں نہ کبھی ہے نہ مل، نہ ابہام ہے نہ نقص، اللہ کی پاک ذات نے جو تمام انسانوں کا خالق اور اُس کے تمام مسائل و مشکلات سے آگاہ ہے پاک روح (جبرئیل) کے ذریعہ اپنے ایسے پاک بندوں (انبیاء و رسل) پر جو ہر قسم کے گناہوں اور عیوب سے معصوم ہیں زندگی کے سدھار اور انسان کی ذہنی و فکری ترقیوں کو دیکھ چکے تک پہنچانے کے لئے ایسی جامع ہدایات بھیجیں جو ہر طرح کی غلطیوں سے محفوظ و جملہ تعصبات سے بالا ہیں۔ ارشادِ ربّانی ہے!

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ط تَنْزِيلُ مَنْ  
حَكِيمٍ حَمِيدٍ ○ (۲۱)

جس میں غیر واقعی اور جھوٹ بات نہ اُس کے آگے کی طرف سے  
آ سکتی ہے اور نہ اُس کے پیچھے کی طرف سے۔ یہ خدا نے حکیم محمود کی  
طرف سے نازل کیا گیا۔

یہ ہدایات عقائد کی درستگی سے بھی متعلق ہیں، اعمال کی درستگی سے بھی، معاملات سے بھی  
متعلق ہیں اور اخلاق و آداب سے بھی، معاشی زندگی سے بھی متعلق ہیں اور سیاسی و معاشرتی زندگی  
سے بھی یہ اللہ کی روشن دلیلیں ہیں اور مخلوق پر اُس کی رحمتیں ہیں۔ قرآن مجید میں فرمایا!

هَذَا بَصَائِرُ مِنْ رَبِّكُمْ وَهُدًى وَرَحْمَةٌ لِقَوْمٍ  
يُؤْمِنُونَ ﴿۲۲﴾

یہ گویا بہت سی دلیلیں ہیں تمہارے رب کی طرف سے اور ہدایت و  
رحمت ہے ان لوگوں کے لئے جو ایمان رکھتے ہیں۔  
یہی وحی کی حقیقت ہے کہ وہ ایسی ہدایت ہے جس میں غلطی کا امکان نہیں۔ وہ سارے  
عالم کے لئے ہے اور اس میں ہر چیز کی تفصیل ہے۔

وَتَفْصِيلٌ كُلِّ شَيْءٍ وَهُدًى وَرَحْمَةٌ لِقَوْمٍ  
يُؤْمِنُونَ ﴿۲۳﴾

اور ہر (ضروری) بات کی تفصیل کرنے والا ہے اور ایمان والوں  
کے لئے ذریعہ ہدایت و رحمت ہے۔

### وحی، الہام، اللقاء، کشف

ان سب میں یہ بات تو تقریباً مشترک ہے کہ بات دل میں ڈالی جاتی ہے۔ فرق یہ ہے  
کہ حضرات انبیاء علیہم السلام پر جب وحی کا نزول ہوا یا ان کے قلب پر من جانب اللہ الہام ہو تو وہ  
ان کے لئے بھی واجب العمل ہے اور دوسروں (ان کے امتیوں) کے لئے بھی جبکہ دیگر صورتوں  
میں ایسا نہیں ہے۔ مثلاً حضرات اولیاء اللہ علیہم الرحمۃ پر الہام ہو یا اللقاء یا کشف وہ ان کے عمل کے  
لئے تو ہے، دوسروں کے لئے اس پر عمل واجب نہیں۔ بلکہ اگر انہیں محسوس ہو جائے کہ یہ شیطانی  
وسوسہ ہے تو اس سے اجتناب لازم ہے۔

### ۱- الہام

لہم (باب سَمِعَ يَسْمَعُ) مصدر لہما اور لہما: کسی چیز کو ایک مرتبہ میں نکل جانا،  
مثلاً لقمہ یکدم نکل جانا یا پانی کا گھونٹ حلق سے اُتار لینا۔ جب یہ اَلْهَمُّ متعدی کے طور پر استعمال ہو

جس کا مصدر الہام ہے۔ مثلاً کہا جائے!

أَلْهَمَ اللَّهُ فُلَانًا خَيْرًا أَمْحَى أَوْحَى إِلَيْهِ بِهِ وَ لَقِّنَهُ إِيَّاهُ وَ  
وَفَفَّهُ لَهُ

اللہ پاک نے فلاں شخص پر خیر و نیکی کا الہام کیا، یعنی اُس کے دل میں

بات ڈالی۔ اُسے تلقین کی اور اُسے خیر و نیکی سے آگاہ کیا۔

یعنی اُس کے دل میں ایک ایسا داعیہ خیر پیدا کر دیا کہ وہ اچھے عمل کو اختیار کرے اور برا

عمل ترک کر دے۔ (۲۴)

حضرت امام راغب اصفہانی<sup>۲</sup> ارشاد فرماتے ہیں! (۲۵)

الالهام. القاء الشئى فى الروح ويختص ذلك بما كان

من جهة الله تعالى وجهة الملاء الا على قال تعالى

فالهمها فجورها وتقواها (۲۶)

الہام۔ کسی چیز کا دل (کے سیاہ نقطہ۔ دل میں خوف و ڈر کی جگہ)

میں ڈالنا اور یہ اُس چیز کے دل میں ڈالے جانے کے ساتھ مخصوص

ہے جو من جانب اللہ اور من جانب ملاءِ علی ہو چنانچہ اللہ پاک نے

ارشاد فرمایا! ”پھر اللہ نے نفسِ انسانی پر بدی و نیکی واضح کر دی۔“

اور آگے حضرت امام قرماتے ہیں کہ یہ کچھ اسی طرح کی تعبیر ہے جیسے حدیث شریف میں

”لمة الملك“ (فرشتہ کالمہ) یا نفث فی الروح (دل میں اس بات کا پھونکا جانا) کے الفاظ

آئے ہیں۔ حدیث شریف میں ہے!

ان للملك لمة وللشيطان لمة

ایک فرشتہ کالمہ ہے (یعنی الہام) اور ایک شیطان کالمہ (یعنی

وسوسہ)

ایک حدیث شریف میں ہے!

ان روح القدس نفث فی روعی  
حضرت جبرئیل نے میرے دل میں یہ بات ڈالی۔

## ۲ - إلقاء

اس کے معنی ڈالنے یا پھینکنے کے ہیں۔ کہا جاتا ہے!  
القی الشیء الی الارض ای طرحہ  
اُس نے چیز زمین پر ڈال دی یعنی پھینک دی۔  
قرآن مجید میں ہے کہ جادوگروں نے حضرت موسیٰ سے کہا!  
قَالُوا یٰمُوسٰی اِنَّمَا اَنْ تَلْقٰی وَاِنَّمَا اَنْ تُكُوْنَ اَوَّلَ مَنْ  
اَلْقٰی ۝ قَالَ بَلٰ اَلْقُوْا ۙ (۲۷)

پھر انہوں نے (جادوگروں نے) کہا اے موسیٰ آپ (اپنا عصا)  
پہلے ڈالیں گے یا ہم پہلے ڈالنے والے ہیں۔ آپ نے فرمایا نہیں تم  
ہی پہلے ڈالو۔

جب یہ لفظ ”قی“ کے ساتھ استعمال ہوتا اس کے معنی ہیں ”رکنا“ چنانچہ قرآن کریم میں

ہے!

وَالْقٰی فِی الْاَرْضِ رَوٰیسِ اَنْ تَہِیْمَکُمْ بِکُمْ - (۲۸)  
اور اُس نے زمین میں پہاڑ رکھ دیئے تاکہ وہ (زمین) تم کو لے کر  
(ڈگمگانے) اور ہلنے نہ لگے۔

جب یہ لفظ اِلیٰ کے ساتھ استعمال ہوتا اس کے معنی ہیں پہنچا دینا۔ حضرت مریم کے رحم  
میں بذریعہ جبرئیل حضرت عیسیٰ کا حمل قرار پا جانا اور اس طرح بغیر باپ حضرت عیسیٰ علیہ السلام کی  
پیدائش کے متعلق قرآن کریم میں ہے۔

اِنَّمَا الْمَسِيْحُ عِيسٰی ابْنُ مَرْيَمَ رَسُوْلُ اللّٰهِ وَكَلِمَتُهُ ۙ  
اَلْقِيَا اِلٰی مَرْيَمَ وَرُوْحٌ مِّنْهُ ۙ (۲۹)

مسیح عیسیٰ بن مریمؑ تو اور کچھ بھی نہیں (یعنی وہ اللہ کے بیٹے نہیں)  
البتہ اللہ کے رسول ہیں اور اللہ تعالیٰ کا ایک کلمہ ہیں، جس کو اللہ تعالیٰ  
نے مریم تک پہنچایا تھا۔

یعنی کلمہ پیدائش جس کو بذریعہ حضرت جبرائیلؑ نے حضرت مریمؑ کے جسم میں پہنچا  
دیا۔ اولیاء اللہ کے قلوب میں من جانب اللہ اسی طرح کلمات خیر ڈالے جاتے ہیں یا ان تک کسی  
طریق سے پہنچا دیئے جاتے ہیں، اُسے ”القاء“ کہا جاتا ہے لیکن یہ وحی یا الہام انبیاء کی طرح  
دوسروں کے لئے واجب العمل نہیں ہوتے۔

### ۳- کشف

کشف (بَابُ ضَرْبٍ يَضْرِبُ) مصدر كَشَفَا و كَاشَفَا بِهٖ مَعْنَى ظَاهِرًا كَرْنًا كَهْلَانًا۔  
کشف بمعنی اظہرہ و رفع عنہ مایواربہ او یغطیہ (جو چیز اُسے ڈھانپے ہوئی تھی اور چھپا  
رہی تھی اُسے کھول دیا اور دور کر دیا۔) عربی میں دعائیہ انداز میں کہا جاتا ہے کشف اللہ غمہ  
ای ازالہ (اللہ اُس کے اُس غم کو زائل کر دے جس نے اُسے چھپایا ہوا تھا)۔ (۳۰) اللہ پاک نے  
اس انسانی کمزوری کا بیان کرتے ہوئے کہ جب انسان پر بُرا وقت پڑتا ہے اور وہ تکلیف میں ہوتا  
ہے تو لیٹے بیٹھے کھڑے ہر وقت خدا کو پکارنے لگتا ہے اور جیسے ہی تکلیف دور ہوئی وہ خدا کو ایسے بھول  
جاتا ہے جیسے اُسے کبھی کوئی تکلیف نہ تھی ارشاد فرمایا!

فَلَمَّا كَشَفْنَا عَنْهُ صُرَّةَ مَرَّكَانٍ لَّمْ يَدْعُنَا إِلَىٰ صُرِّ  
مَسَّةٍ ۗ (۳۱)

پھر ہم اُس کی وہ تکلیف اُس سے ہٹا دیتے ہیں تو پھر اپنی پہلی حالت  
پر آ جاتا ہے کہ گویا جو تکلیف اُس کو پہنچی تھی اُس کے ہٹانے کے لئے  
کبھی ہم کو پکارا ہی نہ تھا۔

یہ کشف کے لغوی معنی تھے۔ حضرات صوفیہ صی اصطلاح میں کشف کے بارے میں شیخ  
طریق مولانا سید زوار حسین شاہ فرماتے ہیں! (۳۲)



عادت کے خلاف باتوں کا کسی شخص سے واقع ہونا خوارق عادات کہلاتا ہے۔ اس کی چند قسمیں ہیں جن میں سے ایک ”کشف“ بھی ہے اور اس کی بھی دو قسمیں ہیں۔

### ۱- کشفِ کونی

وہ یہ کہ موجودات کے حالات جو اس کی نظر سے غائب ہیں خواہ زمانہ ماضی کے ہوں یا مستقبل کے اس پر ظاہر ہو جائیں جیسا کہ یہی نے حضرت ابن عمر رضی اللہ تعالیٰ عنہما سے روایت کی ہے کہ حضرت عمر بن الخطاب رضی اللہ عنہ نے جہاد کے لئے ایک لشکر بھیجا اور اس لشکر کا امیر ساریہ نام کے ایک شخص کو بنایا چنانچہ ایک دن حضرت عمر رضی اللہ عنہ خطبہ پڑھ رہے تھے کہ عین خطبہ ہی میں آپ نے آواز دی کہ اے ساریہ! پہاڑ کی پشت سے ہوشیار ہو جاؤ، آپ نے یہ آواز اس وقت دی تھی جبکہ کفار پہاڑ کے پیچھے مسلمانوں کی گھات میں بیٹھے تھے۔ اور حضرت عمر رضی اللہ عنہ کو اتنی منزلوں کی دوری کے باوجود سب نظر آ گیا۔ اسی لئے ساریہ کو خبردار کیا اور اللہ تعالیٰ نے اس آواز کو وہاں تک پہنچا دیا۔

### ۲- کشفِ الہی

یعنی اپنے اور دیگر سالکوں کے احوال سے سلوک کے راستہ میں خبردار ہو جائے اور ہر ایک کے متعلق اللہ تعالیٰ کی نزویگی کے مرتبہ کا پتہ لگ جائے اور وہ تمام علوم جو کہ اللہ تعالیٰ کی ذات و صفات سے تعلق رکھتے ہیں، اسی قسم سے ہیں بشرطیکہ عالم مثال میں کشف کی آنکھ سے دیکھے۔

خوارق کی ایک قسم الہام بھی ہے جس کے معنی یہ ہیں کہ اللہ تعالیٰ

صوفی کے دل میں کوئی علم القاء کر دے اور تائیفِ نبی (فرشتے) کا کلام بھی اسی شمار میں ہے۔ اکثر دفعہ نفس اور شیطان کی طرف سے بھی ایک قسم کا القاء ہوتا ہے۔ اُس کو وسوسہ کہتے ہیں۔ الہام اور وسوسہ میں یہ فرق ہے کہ الہام سے صوفیہ کے دل کو اطمینان اور سکون حاصل ہوتا ہے اور وسوسہ سے اطمینان حاصل نہیں ہوتا چنانچہ آنحضرت صلی اللہ علیہ وسلم کا ارشاد ہے!

استغفت نفسيك وان افتاك المفتون

اپنے دل سے بھی فتویٰ پوچھ لیا کرو اگرچہ فتویٰ دینے والے تجھ کو فتویٰ دیں۔

یعنی اگرچہ علماء ظاہر حال پر فتویٰ دیں لیکن صوفی کو چاہئے کہ اپنے دل سے بھی فتویٰ پوچھے۔ بات یہ ہے کہ صوفی کا دل حرام سے طبعی طور پر نفرت کرتا ہے اگرچہ باظہار ظاہر کے علماء اس کو جائز اور مباح کہتے ہوں۔ اسی لئے حضور صلی اللہ علیہ وسلم نے فرمایا ہے۔

اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ (ترمذی)

مومن کی فراست و عقلمندی سے ڈرو اس لئے کہ وہ اللہ تعالیٰ کے نور سے (جو کہ اُس کے دل میں ہے) دیکھتا ہے۔ (۳۳)

قاضی زین العابدین (استاذ تفسیر جامعہ ملیہ اسلامیہ۔ دہلی) الہام و کشف کے فرق اور اولیاء کرام کے الہام کے حجب شرعیہ نہ ہونے کے بارے میں جبکہ انبیاء کرام کے الہام کے حجب شرعیہ ہونے کے بارے میں ارشاد فرماتے ہیں!

حضرت مجدد دسر ہندی فرماتے ہیں کہ الہام اور کشف میں فرق یہ ہے کہ کشف کا تعلق حسیات سے ہوتا ہے اور الہام کا وجود انیات سے اور غالباً الہام اقرب الی الصواب (صحیح سے قریب تر) ہوتا ہے۔ کیونکہ

کشف میں رفع حجاب (پردہ اٹھانا) ہوتا ہے اور الہام میں کسی مضمون کا دل میں ڈالنا (فیض الباری ص ۱۹، ج ۱)، (اہل سنت و الجماعت کے مسلک کے مطابق) اولیاء کرام کا الہام حجج شرعیہ نہیں ہوتا البتہ انبیاء کرام کا الہام حجج شرعیہ ہوتا ہے کیونکہ وہ وحی کی ہی ایک قسم ہے۔ (۳۴)

### وحی کی ضرورت و اہمیت

اس سلسلے میں بنیادی بات جو ایک عظیم اور ناقابل انکار تاریخی حقیقت بھی ہے یہ ہے کہ ابتداء آفرینش سے اب تک انسانی تاریخ کے مختلف ادوار میں وجود کائنات اور مقصد وجود کائنات سے متعلق مختلف فلسفے جنم لیتے رہے، لیکن جلد ہی مٹتے بھی رہے اور حیاتِ انسانی اور مقصدِ حیاتِ انسانی سے متعلق مختلف نظریے وجود میں آتے رہے، لیکن جلد ہی معدوم بھی ہوتے رہے۔ (کیونکہ اور سوشلزم جدید دور کی تاریخ کی صرف دو مثالیں ہیں) اگر کسی واحد نظریہ حیات کو تاریخی تسلسل اور دوام حاصل رہا اور اگر کوئی واحد محرک انسان کی دل کی دھڑکنوں سے قریب تر رہی کہ وہ فطرتِ انسانی کے عین مطابق تھی تو صرف اور صرف وہ نظام حیات تھا جو وحی الہی سے ہم آہنگ اور اُس پر مبنی تھا۔ کسی دوسرے نظریہ حیات میں نہ وہ جامعیت تھی نہ ہمہ گیری کہ انسانی حیات کے مختلف النوع مسائل کا احاطہ کر سکے یا اُن کا اطمینان بخش حل پیش کر سکے۔ جس میں انسان کی اندرونی روحانی زندگی و اعتقادات، قلبی و باطنی جسمانی و مالی عبادات اور بیرونی زندگی و معاملات، جنائیات و عقوبات، مناکحات و معاوضات، خاصیات و امانات، مزاہر و عادات، حقوق و فرائض و اخلاقیات، اقتصادیات و سیاسیات وغیرہ سب کا حل مل سکے۔ یہی وحی کی بدیہی ضرورت اور اُس کی اہمیت ہے۔

وحی کی ضرورت اور اُس کی اہمیت کے منکر کفار مکہ نے جب وحی محمدی پر تعجب کیا تو اُن سے یہی کہا گیا کہ یہ کوئی نئی چیز تو نہیں کہ اس پر اتنا تعجب کیا جائے یا اس کا انکار کیا جائے۔ اس کتبہ تاریخی تسلسل حاصل ہے۔ اصول دین، توحید رسالت و بعثت وغیرہ تو پہلے انبیاء علیہم السلام کی شریعتوں میں بھی یہی رہے ہیں۔ چنانچہ قرآن مجید میں ارشاد ہوا۔

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا  
إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا  
الدِّينَ وَلَا تَتَفَرَّقُوا فِيهِ ۝ (۳۵)

اللہ تعالیٰ نے تم لوگوں کے واسطے وہی دین مقرر کیا جس کا اُس نے  
نوح کو حکم دیا تھا اور جس کو ہم نے آپ کے پاس وحی کے ذریعہ بھیجا  
ہے اور جس کا ہم نے ابراہیم اور موسیٰ اور عیسیٰ کو (مع اُن کے سب  
اتباع کے) حکم دیا تھا۔ (اور اُن کی امم کو یہ کہا تھا) کہ اسی دین کو قائم  
رکھنا اور اس میں تفرقہ نہ ڈالنا)

اور یہ کہ وحی محمدی پہلے انبیاء کی وحی کا ہی ایک مرحلہ ہے چنانچہ فرمایا!  
وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِمَا  
بَيْنَ يَدَيْهِ ۝ (۳۶)

اور یہ کتاب جو ہم نے آپ کے پاس وحی کے طور پر بھیجی ہے یہ  
بالکل ٹھیک ہے جو کہ اپنے سے پہلی کتابوں کی تصدیق کرتی ہے۔  
آپ ان شریر کافروں کی مخالفت کی بالکل پرواہ نہ کیجئے اور صاف کھول کھول کر مضامین  
بیان کیجئے کہ ان تعلیمات کی بنیاد پر آئندہ تاریخ میں اہم اصلاحی تبدیلیاں آئی ہیں چنانچہ ارشاد  
فرمایا!

فَأَصْدَقُ بِمَا نُزِّلُ وَأَخْبِرُ عَنْ الْمَشْرِقِ وَالْمَغْرِبِ ۝ (۳۷)

غرض آپ کو جس بات کا حکم کیا گیا ہے اُس کو (تو) صاف صاف سنا  
دیجئے اور ان مشرکین کی پرواہ نہ کیجئے۔

اس وحی کے ذریعہ ظلمتوں کو چھانٹنا، اندھیروں کو مٹانا اور انسانیت کو روشنی کی طرف لانا  
ہے، چنانچہ ارشاد فرمایا!

هُوَ الَّذِي يُنَزِّلُ عَلَيْنَا مِنْ سَمَوَاتِهِ مَاءً فَسَوَّيْنَا بِهِ الْأَرْضَ وَبَعَثْنَا فِيهَا مِنْ دُونِكُمْ نَسْرًا لِيُخْرِجَكُمْ مِنَ الظُّلُمَاتِ إِلَى النُّورِ ۝ (۳۸)

### الظُّلُمَاتِ إِلَى النُّورِ ط (۳۸)

وہ (رحیم) ایسا ہے کہ اپنے بندہ (خاص محمد صلی اللہ علیہ وسلم) پر صاف صاف آیتیں بھیجتا ہے تاکہ وہ تم کو (کفر و جہل کی) تاریکیوں سے روشنی کی طرف لائے۔

معاشرتی زندگی میں انصاف کا بول بالا کرنا ہے اور اپنے دشمنوں سے بھی انصاف کرنا ہے کہ انصاف تقویٰ سے قریب ہے جو مومن کی پسندیدہ خصلت ہے چنانچہ ارشاد فرمایا!

كُونُوا قَوْمِ اللَّهِ سُهِدَاءَ بِالْقِسْطِ ذُو لَآئِحَةٍ مِّنكُمْ  
شَنَاةٌ قَوْمٍ عَلَىٰ أَلَّا تَعْدِلُوا ط اِعْدِلُوا فَف هُوَ أَقْرَبُ  
لِلتَّقْوَىٰ ذُوَاتِقُوا اللَّهَ ط (۳۹)

اللہ تعالیٰ کے لئے پوری پابندی کرنے والے انصاف کے ساتھ شہادت ادا کرنے والے رہو اور کسی خاص لوگوں کی عداوت و دشمنی تم کو اس پر باعث نہ ہو جائے کہ تم عدل نہ کرو۔ عدل کیا کرو کہ وہ تقویٰ سے زیادہ قریب ہے اور اللہ تعالیٰ سے ڈرو۔

تمہیں راتوں کو کم سونا وقت صبح استغفار کرنا اور اپنے مال میں سے غریب محتاج کا حق ادا کرنا اور اس کی ضرورت پوری کرنا ہے، چنانچہ فرمایا!

كَانُوا قَلِيلًا مِّنَ اللَّيْلِ مَا يَهْجَعُونَ ○ وَبِالْأَسْحَارِ هُمْ  
يَسْتَغْفِرُونَ ○ وَفِي أَمْوَالِهِمْ حَقٌّ لِّلسَّائِلِ  
وَالْمَحْرُومِ ○ (۴۰)

وہ لوگ رات کو بہت کم سوتے تھے اور صبح کے وقت استغفار کیا کرتے تھے اور ان کے مال میں سوائی وغیر سوائی کا حق تھا۔

تمہیں امانتیں امانت والوں کو واپس کرنی ہیں اور انصاف کے تقاضوں کو پورا کرنا ہے،

چنانچہ فرمایا!

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا ۚ وَإِذَا  
حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ ۗ (۴۱)  
بے شک تم کو اللہ اس بات کا حکم دیتے ہیں کہ اہل حقوق کو ان کے  
حقوق پہنچا دیا کرو اور یہ کہ جب لوگوں کا تصفیہ کیا کرو تو عدل سے  
تصفیہ کیا کرو۔

فضول قتل و غارت گری سے اجتناب کرو الایہ کہ قتل بنا برحق ہو۔

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ۗ ذَٰلِكُمْ  
وَصَحَّحْكُمْ بِهِ (۴۲)

اور جس کا خون کرنا اللہ نے حرام کر دیا ہے اس کو قتل مت کرو، ہاں مگر  
حق پر، اس کا تم کتنا کیدی حکم دیا ہے۔

ذخیرہ اندوزی نہ کرو کہ یہ معاشی لعنت ہے اور اس سے مخلوق خدا معاشی پریشانیوں میں  
بتلا ہوتی ہے!

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُوا بِهَا فِي  
سَبِيلِ اللَّهِ ۗ فَسَوْفَ نَسُفُهُمْ بِعَذَابٍ أَلِيمٍ ۝ (۴۳)

اور جو لوگ (غایت حرص سے) سونا چاندی جمع کر رکھتے ہیں اور  
ان کو اللہ کی راہ میں خرچ نہیں کرتے سو آپ ان کو ایک بڑی  
دردناک سزا کی خبر سنا دیجئے۔

بین الاقوامی معاہدوں کی پابندی کرو کہ یہی شریف قوم کا وتیرہ ہے، چنانچہ ارشاد ربانی

ہے!

وَأَوْفُوا بِالْعَهْدِ ۗ إِنَّ الْعَهْدَ كَانَ مَسْئُولًا ۝ (۴۴)

اور عہد (شروع جس میں تمام احکام الہیہ و بین الاقوامی معاہدات  
آگئے) کو پورا کرو بیشک (ایسے) عہد کی باز پرس ہونے والی ہے۔

یہ صرف چند قرآنی آیتیں مثال کے طور پر پیش کی گئی ہیں۔ دیگر آیات قرآنی اور احادیث نبوی ﷺ میں پوری تفصیل کے ساتھ انسانی حقوق و فرائض، امور سیاست و معیشت و معاشرت اور حیات انسانی کے ہر شعبہ کے متعلق ہدایات موجود ہیں اور یہی وحی کی ضرورت و اہمیت ہے کہ انسانی زندگی وحی الہی کے بغیر ایک بجز زمین کی مانند ہے جس میں نیکی کے خوشبودار پھول یا آنکھوں کو ٹھنڈک پہنچانے والا توتلی کا سبزہ کبھی نہیں اُگ سکتا۔

### وحی کی مختلف اقسام

مختلف اعتبارات سے وحی کی مختلف اقسام ہیں مثلاً اس اعتبار سے کہ لفظ ”وحی“ کا اطلاق لغتاً غیر انسان کے لئے بھی ہوا۔ انسان لیکن غیر نبی کے لئے بھی اور انبیاء علیہم السلام کے لئے بھی اس کی تین قسمیں ہیں۔

#### ۱- وحی جبلی

یہ وحی کی وہ قسم ہے کہ اللہ پاک نے کسی مخلوق کی جبلت و فطرت میں ایک بات ڈال دی اور اس جبلی خدائی تعلیم کے باعث وہ مخلوق اسی طرح عمل کرتی ہے۔ اس کی مثال قرآن مجید کی یہ آیت ہے!

وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا

مِنَ الشَّجَرِ وَمِمَّا يَعْرِشُونَ ﴿۴۵﴾

اور آپ کے رب نے شہد کی مکھی کے دل میں بات ڈال دی کہ تو

پہاڑوں میں گھر بنالے اور درختوں میں بھی اور لوگ جو عمارتیں

بناتے ہیں ان میں۔

#### ۲- وحی جزئی

یہ وحی کی وہ قسم ہے کہ اللہ تعالیٰ وحی کسی غیر نبی کی طرف حضرت جبرئیل علیہ السلام کے ذریعے بھیجیں جیسا کہ حضرت جبرئیل علیہ السلام حضرت مریم کے منہ یا گریبان میں دم کرنے آئے

اور اس نوح جبرئیل کے نتیجے میں اللہ کے حکم سے حضرت عیسیٰ علیہ السلام کا حمل قرار پایا اور ان کی پیدائش کا سبب بنا چنانچہ قرآن مجید میں ہے!

فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۖ فَلَمَّا  
إِنِّي أَخُوذُ بِالرُّحْمِ مِنْ مِّنْكَ إِنَّ كُنْتُمْ تَقِيلُونَ ۗ قَالَ إِذْ مَا أَنَا  
رَسُولٌ رَبِّكَ ۖ لَا هَبْ لَكِ عِلْمًا زَكِيًّا ۗ (۴۶)

پس ہم نے اُن کے پاس (مریم کے پاس) اپنے فرشتہ جبرئیل کو بھیجا اور وہ اُن کے سامنے ایک پورا آدمی بن کر ظاہر ہوا کہنے لگیں کہ میں تجھ سے (اپنے خدائے) رحمن کی پناہ مانگتی ہوں اگر تو (کچھ) خداترس ہے (تو یہاں سے ہٹ جائے گا) فرشتہ نے کہا کہ میں تمہارے رب کا بھیجا ہوا (فرشتہ) ہوں تاکہ تم کو ایک پاکیزہ لڑکا دوں۔

اس وحی جزئی کی دوسری شکل یہ ہے کہ اللہ تعالیٰ کسی غیر نبی کے دل میں بذریعہ الہام کوئی بات ڈال دے جیسا کہ حضرت موسیٰ علیہ السلام کی والدہ ”یو کا بد“ کے دل میں اللہ پاک نے یہ ڈال دیا کہ وہ اپنے بچہ (حضرت موسیٰ) کی جان کی طرف سے فکرمند نہ ہوں۔ ان کو فی الحال دودھ پلائیں اور جب واقعی فرعونی جاسوسوں سے اُن کی جان کا خوف ہو تو اُن کو ایک صندوق میں محفوظ کر کے دریا کے رخ پر صندوق بہادیں۔ یہ بچہ پھر آپ کو مل جائے گا۔ اس جزئی وحی کا ذکر کرتے ہوئے آیت میں فرمایا!

وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ ۖ فَإِذَا حَضَرْتِ عَلَيْهِ  
فَالْقَيْهِ فِي الصَّيَّةِ وَلَا تَخَافِي وَلَا تَحْزَنِي ۗ إِنَّا زَادُوهُ  
إِلَيْنَا لَكِ (۴۷)

ہم نے موسیٰ کی والدہ کو الہام کیا کہ تم ان کو دودھ پلاؤ پھر جب تم کو ان کی نسبت (جاسوسوں کے مطلع ہونے کا) اندیشہ ہو تو (بے خوف و خطر) ان کو دریا (نیل) میں ڈال دینا اور نبتو (غرق سے) اندیشہ



کرنا اور نہ (مفارقت پر) غم کرنا کیونکہ ہم ضرور ان کو پھر تمہارے ہی پاس واپس پہنچادیں گے۔

### ۳- وحی نبوت

(وحی کلی) یہ وحی کی معروف اصطلاحی قسم ہے کہ اللہ تعالیٰ وحی کے مختلف طریقوں میں سے کسی بھی طریقہ سے اپنے کسی نبی یا رسول کی طرف وحی بھیجے، مثلاً حضرت موسیٰ علیہ السلام کا فرعونی جادوگروں سے معاملہ ہوا تو حضرت موسیٰ علیہ السلام کی طرف وحی بھیجی گئی کہ آپ ان جادوگروں کے سامنے اپنا عصا پھینکیں، آپ کا وہ عصا اڑ دھابن گیا اور جادوگروں کے سب سانپ نکل گیا۔

وَأَوْحَيْنَا إِلَىٰ مُوسَىٰ أَنْ أَلْقِ عَصَاكَ فَإِذَا هِيَ تَلْقَفُ  
مَا يَأْتِيهَا فَيَكُونُ ۝ (۲۸) ط

اور ہم نے موسیٰ کو (بذریعہ وحی) حکم دیا کہ آپ اپنا عصا ڈال دیجئے۔ سو عصا کا ڈالنا تھا کہ اُس نے (اڑ دھابن کر) اُن کے سارے بے بنائے کھیل کو لگنا شروع کیا۔

یا جیسے اللہ پاک نے حضور صلی اللہ علیہ وسلم کو بذریعہ وحی ہدایت کی کہ آپ دین ابراہیم کا اتباع کریں۔

ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا ۝ (۳۹)  
پھر ہم نے آپ کے پاس وحی بھیجی کہ آپ ابراہیم کے طریقے پر جو کہ بالکل ایک طرف کے ہو رہے تھے چلئے۔  
تلاوت وعدم تلاوت کے اعتبار سے وحی کی دو قسمیں ہیں۔

### ۱- وحی متلوٰ

وہ وحی جس کی تلاوت کی جاتی ہے۔ یہ قرآن کریم کی صورت میں ہمارے سامنے موجود ہے۔

## ۲- وحی غیر تملو

وہ وحی جس کی تلاوت نہیں کی جاتی۔ مگر احادیث میں جا بجا حضور صلی اللہ علیہ وسلم نے فرمایا کہ ”روح القدس نے میرے دل میں یہ ڈالا“ یا ”اللہ نے مجھے یہ حکم دیا ہے“ اس طرح احادیث وحی غیر تملو ہیں، بعض حضرات نے اس کی تعبیر اس طرح کی کہ وحی تملو لفظاً و معنی دونوں طرح وحی ہے جبکہ وحی غیر تملو صرف معنی وحی ہے۔ لفظاً نہیں۔ بعض حضرات نے اس تقسیم کو اس طرح بیان فرمایا!

## ۱- وحی جلی

خالصتاً اللہ کا کلام یا حکم جس میں انبیاء علیہم کی سوچ کو بالکل دخل نہیں جیسے اس آیت کے تیور بتا رہے ہیں!

وَاتَّبِعْ مَا يُوحَىٰ إِلَيْكَ وَأَصْبِرْ حَتَّىٰ يَحْكُمَ اللَّهُ ۗ وَهُوَ  
خَبِيرُ الْغُيُوبِ ۝ (۵۰)

اور آپ اس کا اتباع کرتے رہئے جو کچھ آپ کے پاس وحی بھیجی جاتی ہے اور (ان کی کفر و ایذا پر) صبر کیجئے، یہاں تک کہ اللہ تعالیٰ (ان کا) فیصلہ کر دیں گے اور وہ سب فیصلہ کرنے والوں میں اچھا (فیصلہ کرنے والا) ہے۔

## ۲- وحی خفی

کلیات کی شکل میں بذریعہ وحی جلی نازل کردہ شرعی قوانین کی روشنی میں انبیاء علیہم السلام کا جزئیات پر حکم لگانا اور خاص خاص موقعوں پر بذریعہ استنباط احکام مخلوق خدا کی رہنمائی کرنا جس کی احادیث میں متعدد مثالیں موجود ہیں۔

اس اعتبار سے کہ انبیاء کی وحی بذریعہ سماع کلام الہی ہے یا بذریعہ فرشتہ کی پیغام رسانی یا بذریعہ القاء روح القدس حضرت مولانا احمد علی سہارنپوریؒ (۵۱) نے وحی کی تین قسمیں بتائی ہیں۔

## ۱- وحی سماعی

وحی اللہ کے قدیم کلام کے سماع کی شکل میں جیسے اس آیت میں ہے!

وَكَلَّمَ اللَّهُ مُوسَى تَهْلِيلًا ۝ (۵۲)

اور موسیٰؑ سے اللہ تعالیٰ نے خاص طور پر کلام فرمایا۔

اور صحیح آثار سے ثابت ہے کہ حضور صلی اللہ علیہ وسلم سے بھی اللہ پاک نے کلام فرمایا۔

## ۲- وحی رسالتی

وحی بذریعہ فرشتہ کی پیغام رسانی جیسا اس آیت میں ہے!

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۝ (۵۳)

اور اسی طرح ہم نے آپ کے پاس بھی وحی (اپنے حکم سے روح)

یعنی اپنا حکم بھیجا ہے۔

## ۳- وحی القائی

وحی جبکہ قلب پر القاء کی شکل میں ہو جیسا کہ حدیث شریف میں ہے!

ان روح القدس نَفَسْتُ فِي رَوْعِي اِي نَفْسِي ۝ (۵۴)

روح القدس نے میرے نفس میں یہ پھونکا۔

اور کہتے ہیں کہ وحی داؤد علیہ السلام کی یہی کیفیت تھی۔

## نزول وحی کی مختلف کیفیات

حضرت مولانا احمد علی سہارنپوریؒ نے حاشیہ بخاری شریف میں علامہ سہیلؒ سے نقل کرتے ہوئے اور مولانا سید سلیمان ندویؒ نے سیرت النبی (سوم) میں حافظ ابن قیمؒ کے حوالہ سے اس کی سات درج ذیل صورتیں بیان کی ہیں۔ علامہ سہیلؒ ان سات مختلف کیفیات کو بیان کرتے ہوئے لکھتے ہیں۔

۱- الاولیٰ فی المنام كما جاء فی هذا الحدیث الآتی عن عائشہؓ

نزول وحی کی پہلی کیفیت: وحی کا خواب میں آنا (حضور صلی اللہ علیہ وسلم کا سچے خواب دیکھنا۔ آپ کے رویائے صادقہ)

جیسا کہ آئندہ آنے والی حضرت عائشہ کی حدیث میں ہے۔ اس حدیث میں حضرت عائشہ صدیقہؓ ارشاد فرماتی ہیں!

اول ما بدی بہ رسول اللہ صلی اللہ علیہ وسلم من  
الوحی الرؤیا الصالحة فی النوم فكان لا یروی رؤیا الا  
جاءت مثل فلق الصبح  
ابتداءً جو وحی حضور صلی اللہ علیہ وسلم پر نازل ہوئی وہ نیند کی حالت میں  
اچھے اچھے خواب تھے۔ پس آپ جب بھی خواب دیکھتے تو وہ صبح کی  
روشنی کی طرح ظاہر ہو جاتا۔

۲- والثانیة ان یاتیه الوحی فی مثل صلصلة الجرس كما جاء فیہ أيضاً  
نزول وحی کی دوسری کیفیت یہ تھی کہ وہ گھنٹے کی آواز کی طرح آتی تھی جیسا کہ حضرت  
عائشہؓ کی روایت میں ہے اور اس حدیث میں حضور صلی اللہ علیہ وسلم نے فرمایا!  
وهو اشد حلیً.....

کہ وہ مجھ پر بہت سخت ہوتی تھی اور میں جب یہ وحی یاد کر لیتا تو پھر وہ  
کیفیت مجھ سے دور ہو جاتی تھی۔

۳- والثالثة ان یُنْفِکَ فی روعه الکلام  
نزول وحی کی تیسری کیفیت یہ ہوتی تھی کہ کلام آپ کے نفس میں پھونک دیا جاتا، القاء کر  
دیا جاتا تھا۔

۴- والرابعة ان یَمَثَلُ له الملك رجلاً  
نزول وحی کی چوتھی کیفیت یہ تھی کہ فرشتہ انسان کی شکل میں آپ کے پاس آتا اور پیغام  
وحی پہنچاتا۔ چنانچہ بخاری شریف کی ابتدائی دوسری حدیث میں حضور صلی اللہ علیہ وسلم کا ارشاد ہے۔

واحيانا يَتَمَثَّلُ لِي الْمَلِكُ رَجُلًا فَيَكَلِمُنِي فَاعْبِي مَا يَقُولُ  
اور کبھی فرشتہ آدمی کی شکل میں میرے پاس آتا ہے اور مجھ سے کلام  
کرتا ہے اور اُس کے کہے ہوئے کو میں یاد کر لیتا ہوں۔

۵- وَالْعَامِسَةُ ان تيرا اى له جبرئيل عليه السلام فى صورته اللتى خلقها

اللہ تعالیٰ له ستمائة جناح ينتشر فيها اللؤلؤء والياقوت

نزول وحی کی پانچویں کیفیت یہ تھی کہ حضرت جبرئیل علیہ السلام آپ  
کے سامنے اپنی اُس اصل صورت میں ظاہر ہوتے تھے جس جاہ و  
جلال والی شکل پر اللہ پاک نے ان کو تخلیق کیا ہے۔ چھ سو ۶۰۰ پروں  
کے ساتھ جن سے موتیوں اور یاقوت کی چمک پھوٹی پڑتی تھی۔

جالس على كرسى بين السماء والارض فرعبت منه

فرجعت فقلت زملولى زملولى

(فرمایا حضور صلی اللہ علیہ وسلم نے کہ) فرشتے (حضرت جبرئیل) کی  
یہ حالت تھی کہ وہ آسمان و زمین کے درمیان ایک (عظیم) کرسی پر  
بیٹھا تھا۔ مجھ پر رعب طاری ہو گیا۔ میں واپس لوٹا اور میں نے کہا  
مجھے کبل اڑھاؤ۔ مجھے کبل اڑھاؤ۔

۶- وَالسَّادِسَةُ ان يكلمه الله تعالى من وراء حجاب اِما فى اليقظة كليلة

الاسراء او فى النوم كما جاء فى الترمذى مرفوعاً اتانى ربي فى احسن

صورة فقال فيما يختصم الملاء الا على الحديث

نزول وحی کی چھٹی کیفیت یہ تھی کہ اللہ پاک آپ سے پس پردہ کلام فرماتے تھے یا تو  
حالیہ بیداری میں جیسا کہ شب معراج میں ہوا اور یا پھر حالت خواب میں جیسا کہ ترمذی کی مرفوع  
حدیث ہے کہ میرا رب مجھ پر انتہائی حسین شکل میں ظاہر ہوا۔ اُس نے کہا ملائعہ علی کس بات میں  
اختلاف رکھتے ہیں آخر حدیث تک۔

۷- والسابعة وحی اسرافیل علیہ السلام كما جاء عن الشعبي ان النبي صلى الله عليه وسلم و كل به اسرافيل عليه السلام فكان تيرا اى له ثلاث سنين وياتيه بالكلمة من الوحي والشبيبة ثم و كل به جبرئيل عليه السلام (عيني)

نزول وحی کی ساتویں کیفیت حضرت اسرافیل علیہ السلام کا حضور صلی اللہ علیہ وسلم پر وحی لانا ہے۔ بقول علامہ عینی شارح بخاری حضرت اسرافیل علیہ السلام حضور صلی اللہ علیہ وسلم پر وحی لاتے یہ مدت تین سال تک ادا کرتے رہے پھر یہ کام حضرت جبرئیل علیہ السلام کے سپرد ہوا۔ (۵۵)

مولانا سید سلیمان ندوی نے حافظ ابن قیم سے جو نزول وحی کی ساتویں کیفیت نقل کی ہے وہ وحی بلا واسطہ مکالمے کی ہے۔ (۵۶)



## حواشی و حوالہ جات

- ۱- المنجد في اللغة (مطبوعه بيروت، لبنان) (الطبعة العشرون) ص ۸۹۲،
- ۲- حضرت علامہ ابن حجر عسقلانی (ولادت ۱۲/شعبان ۷۷۳ھ / ۱۸ فروری ۱۳۷۲ء وفات ۱۸ ذوالحجہ ۸۵۲ھ / ۱۳ فروری ۱۴۳۹ء) مصر کے مشہور محدث، مورخ، فقیر، شاعر، نثر نگار ماہر لغت اور ۲۱ سال تک مصر میں قاضی القضاة Chief Justice کے عہدہ پر فائز۔ حافظ قرآن و حافظ حدیث اور بین الاقوامی شہرت کے دانشور۔ مصر کے مفتی نور الدین کے لائق فرزند، نجیب بنی میں والدین کے سایہ سے محروم ہو گئے اور ایک سرپرست تاجرزئی الدین خروبی نے ان کی پرورش کی۔
- آپ نے علم حدیث و فقہ اس دور کے مشہور ائمہ زین الدین عراقی (م ۸۰۰ھ) ابن السلقی (م ۸۰۳ھ)، جمال الدین بلقیعی اور عز الدین ابن بلجہ سے حاصل کیا۔ فن قرأت میں آپ کے استاد قاری توفیقی تھے۔ عربی زبان و لغت میں آپ کے استاذ نجی الدین ہشام (م ۷۹۹ھ) اور امام لغت صاحب ”قاموس“ علامہ مجد الدین ابوالظاہر محمد بن یعقوب فیروز آبادی (شیرازی) شافعی (۷۲۹ھ تا ۸۱۷ھ) تھے۔ علامہ فیروز آبادی جو کچھ عرصہ یمن کے قاضی

التضاة بھی رہے عربی لغت کے مسلم امام ہیں۔ آپ کی عربی لغت "القاموس" (المحیط و القابوس الوسیط فی اللغة) (مطبوعہ مصر ۱۳۴۳ھ الطبعة الثانية) کی مکہ مکرمہ میں تکمیل ہوئی اور علامہ سید مرتضیٰ زبیدی (م ۱۲۰۵ھ) نے "تاج العروس" کے نام سے دس ۱۰ جلدوں میں اس کی شرح لکھی جسے قبولیت عامہ حاصل ہوئی۔

علامہ ابن حجر عسقلانی کا زیادہ انہماک علم حدیث کے ساتھ رہا جس کے لئے آپ نے شام، مصر، یمن و حجاز کے سفر اختیار کئے اور ۱۳ جلدوں میں (صفحہ تقریباً ۵۰۰) بخاری شریف کی معرکہ آلا شرح "فتح الباری فی شرح البخاری" لکھی، جس میں آپ نے علم حدیث کے ایسے قیمتی و تحقیقی مضامین بیان فرمائے کہ علامہ جلال الدین سیوطی جسے مجدد و ماہر حدیث و تفسیر کو کہنا پڑا کہ علم حدیث کی سرداری ابن حجر عسقلانی پر ختم ہو گئی، صحیح بخاری کی شرح میں فتح الباری سب سے عمدہ شرح تصور کی جاتی ہے۔

علامہ ابن حجر عسقلانی کی تقریباً ۱۵۰ تصانیف میں مندرجہ ذیل کتب کو خصوصی شہرت حاصل ہوئی۔ ۱- ایک یہی فتح الباری جس کا اوپر ذکر ہوا جو متعدد اسلامی ممالک میں شائع ہوئی۔ پاکستان میں اس کی طباعت کی عزت لاہور کی دار نشر الکتب الاسلامیہ، ۲- شارع شیش محل کو حاصل ہوئی جس نے ۱۴۰۱ھ/۱۹۸۱ء میں اسے زیور طبع سے آراستہ کیا۔ ۲- الاصابہ فی تمییز الصابہ (صحابہ کرامؓ اور صحابیاتؓ کے حالات) چار جلدیں، ۳- نخبۃ الفکوحی مصطلح اہل الاثر اور ۴- نزہۃ النظر فی توضیح نخبۃ الفکر دونوں فن اصول حدیث کی بین الاقوامی شہرت کی کتابیں ہیں۔ ۵- تہذیب الجہدیب، فن اسماء الرجال پر محققانہ کتاب، ۶- تقریب الجہدیب، یہ تہذیب الجہدیب کی تخصیص ہے۔ ۷- بلوغ المرام: علم حدیث میں، ۸- دیوان: شعری مجموعہ، ۹- لسان المیزان: سات جلدیں فن اسماء الرجال ہیں۔

- ۳- ابن حجر عسقلانی، فتح الباری فی شرح میں البخاری/ مطبوعہ لاہور ۱۴۰۱ھ/۱۹۸۱ء، ص ۹/جلد ۱،
- ۴- سورۃ النجم، آیت ۳، ۴،
- ۵- سورۃ الانبیاء، آیت ۳۵،
- ۶- سورۃ الشوریٰ، آیت ۵۱،

- ۷۔ تو راۃ، خروج، آیت ۲۲ تا ۲۵،
- ۸۔ تو راۃ، خروج، آیت ۲۰،
- ۹۔ سورۃ القصص، آیت ۷،
- ۱۰۔ سورۃ الانعام، آیت ۱۲۱،
- ۱۱۔ سورۃ المائدہ، آیت ۱۱۱،
- ۱۲۔ سورۃ النحل، آیت ۶۸،
- ۱۳۔ تم السجدۃ، آیت ۱۲،
- ۱۴۔ سورۃ الزلزال، آیت ۴، ۵،
- ۱۵۔ احمد علی سہارنپوری: حاشیہ بخاری شریف / مطبوعہ کراچی، الطبعة الثانیة، ص ۲،
- ۱۶۔ ابن حجر عسقلانی، فتح الباری ص ۹، جلد ۱،
- ۱۷۔ سورۃ النساء، آیت ۱۶۳،
- ۱۸۔ صاحب "ترجمان السنۃ" حضرت مولانا بدر عالم میرٹھی مہاجر مدنی (ولادت ۱۳۱۶ھ / ۱۸۹۸ء و وفات ۱۳۸۵ھ / ۱۹۶۵ء) امام العصر حضرت مولانا انور شاہ کشمیری (م ۱۳۵۲ھ) کے اہم شاگردوں میں سے ہیں، جنہوں نے دس سال امام العصر کے علوم سے استفادہ کیا۔ حضرت استاذ کے بخاری شریف کے درس کے دوران یا بعد کی صحبتوں میں علم حدیث و تفسیر سے متعلق نکات و تقاریر آپ نے قلمبند کیں۔ بعد میں ان تقاریر کو آپ نے ایک کتاب فیض الباری علی صحیح البخاری (چار جلدیں، کل صفحات ۱۹۲۹) کی شکل دے دی اور حاشیہ پر "ابدرا ساری الی فیض الباری" کے نام سے مزید علمی حقائق کا اضافہ فرمایا۔ یہ کتاب جنوبی افریقہ کے شہر جوہانسبرگ کی جمعیت علماء ثرانسوال کے خرچ پر مجلس علمی ڈابھیل۔ سورت (انڈیا) کی زیر نگرانی مصر سے ۱۳۵۷ھ / ۱۹۳۸ء میں طبع ہوئی۔ حضرت مولانا بدر عالم کی بعض دیگر دینی تحقیقی مطبوعہ کتب یہ ہیں، ۱۔ ترجمان السنۃ (اردو): چار جلدیں، کل صفحات ۲۲۱۶، حضور صلی اللہ علیہ وسلم کی ۱۱۱۱ احادیث کی انتہائی عالمانہ و محققانہ تشریح، ۲۔ جواہر الحکم (تین حصے، مطبوعہ کراچی ۱۴۰۰ھ) ۱۱۳۹ احادیث رسول ﷺ کی سادہ زبان میں تشریح، ۳۔ الحزب الاعظم (مترجم اردو)، ۴۔ خلاصہ زبدۃ الناسک (جیبی سائز): حج و عمرہ کے مسائل و ماثورہ دعائیں، ۵۔



- مستزاد لکھنؤ علی زادا لکھنؤ: شیخ ابن ہمام کی نماز پر کتاب کا حاشیہ،
- ۱۹۔ افاضات مولانا نور شاہ کشمیری: فیض الباری علی صحیح البخاری، مطبوعہ مصر ۱۳۵۷ھ/۱۹۳۸ء، ص ۳،
- ۲۰۔ مفتی محمد شفیع: معارف القرآن، ص ۶۱۲، ج ۲،
- ۲۱۔ سورۃ المائدہ، آیت ۴۲،
- ۲۲۔ سورۃ الاعراف، آیت ۲۰۳،
- ۲۳۔ سورۃ یوسف، آیت ۱۱۱،
- ۲۴۔ عبدالحفیظ بلیاوی، ”مصباح اللغات“، ص ۷۹۴،
- ۲۵۔ حضرت امام راغب اصفہانی (م ۵۰۲ھ/۱۱۰۸ء) پانچویں صدی ہجری کے عظیم امام لغت و تفسیر جن کی تصانیف نے حضرت امام غزالی (م ۵۰۵ھ) جیسے نابغہ روزگار فلسفی و مفکر اسلام کو متاثر کیا۔ کہتے ہیں، ان کی اخلاقیات اسلام پر تصنیف ”کتاب الذریعہ الی مکارم الشویعہ“ حضرت امام غزالی کو اتنی پسند تھی کہ وہ یہ کتاب ہمیشہ اپنی بغل میں دا بے پھرتے تھے۔ ان کی بعض دوسری تصانیف جنہیں عالمی شہرت نصیب ہوئی یہ ہیں۔ ۱۔ محاضرات الابداء و محاورات الشعراء و البلاغاء، عربی نثری و شعری ادب کی عجیب شان کی کتاب، ۲۵۰ حدود میں منقسم (حد و اول کے بعض موضوعات، عقل، علم، جہل وغیرہ) (حد آخر کے بعض عنوانات: فرشتے جن، حیوان، وغیرہ) چار اجزاء دو جلدوں میں مطبوعہ بیروت ۱۹۶۱ء، ۲۔ الرسائل المنہیجہ علی فوائد القرآن مطبوعہ قاہرہ ۱۳۲۹ھ ۳۔ جامع التفسیر، ۴۔ المفردات فی غریب القرآن، ۵۔ تفصیل اثنا تین و تحصیل السعادتین۔
- ۲۶۔ امام راغب اصفہانی: المفردات فی غریب القرآن، ص ۴۵۵،
- ۲۷۔ سورۃ طہ، آیت ۶۵، ۶۶،
- ۲۸۔ سورۃ النحل، آیت ۱۵،
- ۲۹۔ سورۃ النساء، آیت ۱۷،
- ۳۰۔ المنجد فی اللغۃ، مطبوعہ بیروت، ص ۶۸۷،
- ۳۱۔ سورۃ یونس، آیت ۱۲،

- ۳۲۔ عالم بے بدل، شیخ طریقت حضرت مولانا سید زوار حسین شاہ (ولادت ۲۶ ذوالحجہ ۱۳۲۹ھ/۱۸ دسمبر ۱۹۱۱ء وفات ۲۲ رمضان المبارک ۱۴۰۰ھ/۱۵ اگست ۱۹۸۰ء) جنہیں اللہ پاک نے ظاہری و باطنی دونوں علوم سے خوب خوب نوازا اور جن سے کثیر مخلوق نے استفادہ کیا۔ آپ کی ان کتب کو خصوصی شہرت حاصل ہوئی، ۱۔ عمدۃ السلوک صفحات ۳۸۳، ۲۔ حضرت مجدد الف ثانیؒ، سوانح صفحات ۸۳۲، ۳۔ عمدۃ اللقبہ (چار جلدیں۔ صفحات ۲۰۰۰)، ۴۔ انوار معصومیہ: سوانح حضرت خواجہ محمد معصومؒ، صفحات ۳۸۴، ۵۔ زبدۃ اللقبہ (خلاصہ عمدۃ اللقبہ) ۶۔ حیات سعیدیہ (سوانح خواجہ محمد سعیدؒ)، ۷۔ مقامات مفصلیہ (سوانح حضرت خواجہ فضل علی قریشیؒ)، ۸۔ ۱۰ تا ۱۰، تراجم مبداء و معاد، معارف لدنیہ و مکتوبات معصومیہ۔
- ۳۳۔ سید زوار حسین شاہ: عمدۃ السلوک شاعت ۱۱، ۱۹۹۸ء، ص ۶۸، ۶۹،
- قاضی زین العابدین: قاموس القرآن ص ۸۵،
- ۳۴۔ دیکھیں فیض الباری، ص ۱۹/جلد ۱،
- ۳۵۔ سورۃ الشوریٰ، آیت ۱۳،
- ۳۶۔ سورۃ فاطر آیت ۳۱،
- ۳۷۔ سورۃ الحجر، آیت ۹۴،
- ۳۸۔ سورۃ الحجر، آیت ۹،
- ۳۹۔ سورۃ المائدہ آیت ۸،
- ۴۰۔ سورۃ الذریت، آیت ۱۹ تا ۱۹،
- ۴۱۔ سورۃ النساء آیت ۵۸،
- ۴۲۔ سورۃ الانعام، آیت ۱۵۱،
- ۴۳۔ سورۃ التوبہ آیت ۳۴،
- ۴۴۔ سورۃ بنی اسرائیل، آیت ۳۴،
- ۴۵۔ سورۃ النحل، آیت ۶۸،
- ۴۶۔ سورۃ مریم آیت ۱۹ تا ۱۹،
- ۴۷۔ سورۃ القصص آیت ۷

- ۴۸۔ سورۃ الاعراف، آیت ۱۱۷،
- ۴۹۔ سورۃ النحل، آیت ۱۲۳،
- ۵۰۔ سورۃ یونس، آیت ۱۰۹،
- ۵۱۔ حضرت مولانا احمد علی سہارنپوری (م ۱۲۹۷ھ)، حضرات حنیفہ کے عظیم عالم محدث و فقیہ، سہارنپور میں پیدا ہوئے اور وہیں مدفون ہیں۔ والد کا اسم گرامی لطف اللہ، ابتدائی تعلیم سہارنپور ہی میں ہوئی۔ پھر دہلی تشریف لے گئے اور اُستادِ الاساتذہ شیخ مملوک علی نانوتوی سے پڑھا۔ حضرت شاہ ولی اللہ محدث دہلوی کے صاحبزادے حضرت شیخ عبدالقادر تک آپ کی سند حدیث اس طرح ہے، عن شیخ و جید الدین سہارنپوری، عن الشیخ عبدالحی بن حبیب اللہ بُرہانوی عن الشیخ عبدالقادر۔ پھر آپ مکہ مکرمہ تشریف لے گئے اور حج بیت اللہ کی سعادت حاصل کی اور حضرت شاہ عبدالعزیز کے نواسے شیخ اسحاق بن محمد فضل دہلوی مہاجر کی پرصحیح سنی قرأت کی اور ان سے سند اجازت لی۔ پھر مدینہ منورہ تشریف لے گئے اور زیارتِ روضہ رسول ﷺ سے شرف ہوئے۔ پھر ہندوستان واپس آئے اور مدرسے و تجارت شروع کی۔ مولانا عبدالحی النجفی لکھنوی (م ۱۳۴۱ھ/۱۹۲۳ء) اپنی عظیم تحقیقی سوانحی کتاب "نزہۃ الخواطر و بہجۃ المسامع والنواظر" (۸ جلدیں مطبوعہ حیدرآباد دکن ۱۳۹۹ھ/۱۹۷۹ء) کی ساتویں جلد میں ان کے متعلق لکھتے ہیں! وکان عمالماً صدوقاً أميناً ذاعناتہ تامۃ بالحدیث ..... آپ بے حد محقق ماہر حدیث با امانت سچے عالم دین تھے خصوصاً بخاری شریف کے ماہر۔ جس کی ۲۰ سال آپ نے خدمت کی اور اس پر ایک تفصیلی حاشیہ لکھا۔
- ۵۲۔ سورۃ النساء، آیت ۱۶۴،
- ۵۳۔ سورۃ الشوریٰ، آیت ۵۲،
- ۵۴۔ احمد علی سہارنپوری: حاشیہ بخاری شریف ص ۲،
- ۵۵۔ بخاری شریف مطبوعہ کراچی ۱۳۸۱ھ/۱۹۶۱ء ص ۲،
- ۵۶۔ سید سلیمان ندوی، سیرت النبی، سوم، ص ۳۳۳،